

પ૯) બેચેની અને મુસીબતથી રક્ષણ અને ગુનાહોની માફી માટે હઝરત (અ.)ની દુઆ

બિસ્મિલ્લાહિર રહમાનિર રહીમ

અય મારા માઅબૂદ ! મારા દુશ્મનોને મારી હાલત પર દિલમાં ખુશ થવાની તક આપતો નહીં અને મારા કારણે મારા કોઈ ખાસ માણસને કે દોસ્તને દુઃખી ન કરતો. બારે ઈલાહા ! તારી કૃપાની દૃષ્ટિમાંથી એવી દૃષ્ટિ મારી ઉપર ફેંકજે કે જેનાથી તું એ મુસીબતોને મારાથી ટાળી દે કે જેમાં તેં મને ફસાવ્યો છે અને એ ઉપકારો તરફ મને પલટાવી દે કે જેની આદતવાળો મને બનાવ્યો છે અને મારી દુઆ અને એ દરેક માણસની દુઆને કે જેઓ સાચી નિયતથી તને પોકારે, તેમને કબૂલ કરી દેજે કેમકે મારી શક્તિ નિર્બળ, કોશિશની સુવિધાઓ અપ્રાપ્ય અને મારી હાલત સખતમાંથી વધારે સખત થઈ ગઈ છે અને જે કંઈ તારી મખ્લૂકાત પાસે છે તેનાથી હું બિલકુલ નાઉમેદ છું. હવે તો તારી પહેલાંની નેઅમતોને ફરીથી પ્રાપ્ત થવામાં તારી ઉમેદ સિવાય બીજી કોઈ સૂરત બાકી રહી નથી.

અય મારા માઅબૂદ ! જે રંજ અને દુઃખોમાં હું ફસાયેલો છું તેમાંથી છુટકારો આપવામાં તું એવો શક્તિશાળી છે કે જેવો તું એ વસ્તુઓ પર કુદરત ધરાવનાર છે કે જેમાં તેં મને ફસાવેલ છે. નિઃશંકપણે તારા ઉપકારોની યાદ મારા દિલને ખુશ કરે છે અને મારા ઈનામ અને કૃપાની ઉમેદ મારી હિંમત વધારે છે એટલા માટે કે જ્યારથી તેં મને પેદા કર્યો છે હું તારી નેઅમતોથી કદી વંચિત નથી રહ્યો.

અને અય મારા માઅબૂદ ! તું જ મારું આશ્રયસ્થાન, મારું રક્ષાસ્થાન, મારો સંરક્ષક અને હિમાયતી, મારી હાલત પર મહેરબાન અને દયાળુ અને મારી રોઝીની જવાબદારી લેનાર છે. જે મુસીબત મારા ઉપર આવી પડી છે તે કઝા અને કદરના તારા ફેંસલા પ્રમાણે અને જે મારા હાલની પરિસ્થિતિ છે તે તારા ઈલ્મમાં પસાર થઈ ચૂકી હતી. તો અય મારા માલિક અને સરદાર ! કઝા અને કદરના તારા ફેંસલાએ જે બાબતોને મારા માટે નિર્મિત કરી છે અને આવશ્યક અને જરૂરી બનાવી છે એ બાબતોમાંથી મારી સલામતી અને એ

વસ્તુ કે જેનાથી મારું સદ્ભાગ્ય (સંકળાયેલું) છે અને જે હાલતમાં છું તેનાથી છુટકારો સંકળાયેલો છે તે આપજે કેમકે હું આ મુસીબતને ટાળવા માટે બીજા કોઈના ઉપર આશા રાખતો નથી અને ન તો આ બાબતમાં તારા સિવાય બીજા કોઈના ઉપર ભરોસો કરું છું.

તો અય જલાલત અને બુઝુર્ગીના માલિક ! મારી આ હાલતની સુધારણા એ અનુસાર સાબિત થાય કે જે મને તારી બાબતમાં છે અને મારી નિર્બળતા અને નિરાધારતા ઉપર રહમ કર. મારી બેચેનીને દૂર કરી દે, મારી દુઆને કબૂલ કર, મારા અપરાધો અને ગુનાહોને માફ કરી દે અને મારા ઉપર તેમજ જે કોઈ પણ તારી સમક્ષ દુઆ માગે તેના ઉપર ક્ષમા અને દરગુઝર કરીને ઉપકાર કર.

અય મારા માલિક ! તં મને દુઆ કરવાનો હુકમ કર્યો અને દુઆના સ્વીકારની જવાબદારી લીધી અને તારો વાયદો એટલો બધો સાચો છે કે જેમાં વિરોધાભાસ કે ફેરફારને અવકાશ નથી. તું તારા નબી (સ.) અને ખાસ બંદા મોહંમદ (સ.) અને તેમની પવિત્ર એહલેબયત પર રહેમત વરસાવજે અને મારી ફરિયાદ સાંભળ કેમકે તું એ લોકોની ફરિયાદને સાંભળવાવાળો છે કે જેમની ફરિયાદ સાંભળનારો કોઈ ન હોય અને તેમના માટે આશરો છે કે જેમનો કોઈ આશરો ન હોય. હું જ એ બેચેન અને લાચાર છું કે જેની દુઆ કબૂલ કરવાની અને તેના દુઃખ દર્દને દૂર કરવાની તં વ્યવસ્થા કરી છે.

આથી મારી દુઆને કબૂલ કર, મારા ગમને દૂર કર અને મારા રંજ અને બેચેનીને બરતરફ કરી દે અને મારી હાલતને મારી પહેલાંની હાલત કરતાં વધારે સારી હાલતમાં પલટાવી દે અને મને તારી લાયકાતના હક પ્રમાણે બદલો ન આપતો પરંતુ તારી રહેમત અનુસાર બદલો આપજે કે જે સઘળી વસ્તુઓ પર છવાયેલી છે. અય જલાલત અને બુઝુર્ગીના માલિક ! તું રહેમત વરસાવજે મોહંમદ (સ.) અને આલે મોહંમદ (સ.) પર અને તું મારી દુઆને સંભાળજે અને તેને કબૂલ કરજે, અય પ્રભુત્વવાળા ! અય સત્તાધિશ ! ★